

امام کے ساتھ ایک رکعت ملی، تو باقی تین رکعتیں کیسے پڑھے؟

دارالافتاء اہلسنت
Darul Ifta Ahlesunnat



1

تاریخ: 14-06-2021

ریفرنس نمبر: Sar7340

کیا فرماتے ہیں علمائے دین و مفتیان شرع متین اس مسئلے کے بارے میں کہ جس شخص کو چار رکعت والی نماز میں ایک رکعت ملی اور بقیہ تین رکعتیں نکل گئیں، تو وہ امام کے سلام پھیرنے کے بعد اپنی بقیہ نماز کس طرح ادا کرے؟ کیا وہ تینوں رکعتوں میں سورہ فاتحہ کے ساتھ سورت ملا کر پڑھے گا؟

بسم الله الرحمن الرحيم

الجواب بعون الملئك الوهاب اللهم هداية الحق والصواب

جو شخص جماعت کے ساتھ چار رکعت والی نماز میں آخری رکعت میں شامل ہوا، تو امام کے سلام پھیرنے کے بعد کھڑا ہو کر پہلی رکعت میں ثنا، تعوذ و تسمیہ پڑھے اور سورہ فاتحہ یعنی اَلْحَمْدُ شَرِيفُ کے ساتھ سورت ملائے، پھر رکوع و سجود کے بعد قعدہ کرے اور اس میں تشہد پڑھ کر کھڑا ہو جائے اور اس دوسری رکعت میں بھی اَلْحَمْدُ شَرِيفُ کے ساتھ سورت ملائے اور اس میں قعدہ کیے بغیر کھڑا ہو جائے اور پھر ایک رکعت مزید پڑھے، اس میں صرف اَلْحَمْدُ شَرِيفُ پڑھے اور رکوع و سجود کے بعد تشہد وغیرہ پڑھ کر سلام پھیر دے۔ یہ طریقہ زیادہ راجح قول کے مطابق ہے، ورنہ ایک اور طریقہ بھی ہے جو نیچے جزئیات میں مذکور ہے۔

اس کی تفصیل کچھ یوں ہے:

مسبوق (جس کی امام کے ساتھ ایک یا چند رکعتیں رہ گئیں) کے بقیہ رکعتوں کو ادا کرنے کے متعلق اصول یہ ہے کہ یہ امام کے سلام پھیرنے کے بعد بقیہ رکعتیں ادا کرتے وقت قراءت کے حق میں پہلی اور تشہد کے حق میں دوسری رکعت پڑھے گا، لہذا اس صورت میں پہلی رکعت کی طرح ثنا، تعوذ و تسمیہ اور فاتحہ کے بعد سورت بھی ملائے اور یہ ایک رکعت امام کے ساتھ پڑھ چکا ہے، لہذا تشہد کے اعتبار سے یہ اس کی دوسری رکعت ہوگی، اس لیے قعدہ میں بیٹھ کر تشہد پڑھنے کا حکم ہے، اس کے بعد کھڑا ہوگا، تو قراءت کے اعتبار سے یہ اس کی دوسری رکعت ہوگی، لہذا اس میں فاتحہ کے ساتھ سورت ماننے کا حکم ہے اور تشہد کے اعتبار سے یہ اس کی تیسری رکعت ہوگی، اس لیے قعدہ میں نہیں بیٹھے گا اور آخری رکعت میں قیام کے لیے کھڑا ہوگا، تو قراءت کے اعتبار سے یہ اس کی تیسری رکعت ہوگی، لہذا اس میں صرف سورہ فاتحہ پڑھ کر رکوع میں چلا جائے گا۔

البتة اگر مسبوق امام کے بعد والی رکعت میں قعدہ نہ کرے، بلکہ سلام کے بعد دو رکعت پڑھنے کے بعد قعدہ کرے، تو اس طرح بھی نماز ہو جائے گی کہ ایک اعتبار سے یہ پہلی رکعت ہے اور پہلی رکعت میں قعدہ نہیں ہوتا، لیکن بہتر طریقہ وہی ہے جو اوپر بیان ہوا یعنی سلام کے بعد پہلی رکعت مکمل کر کے قعدہ اولیٰ کرے۔

ایک رکعت پانے والے مسبوق کے بقیہ نماز ادا کرنے کے طریقہ کے متعلق مصنف عبد الرزاق میں ہے: "عن الشعبي، أن جندبا، ومسروقا، أدر كار كعة من المغرب فقرأ جندب، ولم يقرأ مسروق خلف الامام، فلما سلم الامام قاما يقضيان، فجلس مسروق في الثانية والثالثة، وقام جندب في الثانية فلم يجلس، فلما انصرفا تذاكرا ذلك فأتيا ابن مسعود فقال: كل قد أصاب أو قال: كل قد أحسن ونفعل كما فعل مسروق" ترجمہ: امام شعبی رحمۃ اللہ علیہ سے روایت ہے کہ حضرت جندب اور امام مسروق علیہما الرحمۃ نے مغرب کی ایک رکعت (امام کے ساتھ) پائی، تو حضرت جندب نے قراءت کی اور امام مسروق نے امام کے پیچھے قراءت نہیں کی، پھر جب امام نے سلام پھیرا، تو دونوں نے بقیہ رکعتیں ادا کیں، تو امام مسروق دوسری اور تیسری رکعت میں بیٹھے اور حضرت جندب دوسری رکعت میں قعدہ کیے بغیر کھڑے ہوئے، پھر جب دونوں اس معاملہ پر بات کرتے ہوئے واپس پلٹے اور حضرت عبد اللہ بن مسعود رضی اللہ عنہ کے پاس پہنچے، تو آپ رضی اللہ عنہ نے (قعدہ کرنے کے متعلق) ارشاد فرمایا: دونوں نے درست کیا یا فرمایا اچھا کیا اور (فرمایا) ہم اسی طرح کرتے ہیں جیسے مسروق نے کیا۔

(مصنف عبد الرزاق، باب ما یقرأ فیما یقضي، جلد 2، صفحہ 148، مطبوعہ دار الکتب العلمیہ، بیروت)

اور بدائع الصنائع، حلبی کبیر، فتاویٰ عالمگیری، رد المحتار وغیرہ کتب فقہ میں ہے واللفظ للاول: "ولو أدرک مع الامام رکعة فی ذوات الأربع فقام إلى القضاء، قضی رکعة یقرأ فیها بفاتحة الكتاب وسورة ويتشهد ثم یقوم فیقضی رکعة أخرى یقرأ فیها بفاتحة الكتاب وسورة" ترجمہ: اور اگر کسی نے چار رکعت والی نماز میں امام کے ساتھ ایک رکعت پائی، تو جب بقیہ رکعات پڑھنے کے لیے کھڑا ہو، تو ایک رکعت یوں ادا کرے کہ اس میں سورہ فاتحہ کے ساتھ سورت ملائے اور تشهد پڑھے پھر کھڑا ہو اور دوسری رکعت ادا کرے اور اس میں بھی سورہ فاتحہ اور سورت پڑھے۔

(بدائع الصنائع، کتاب الصلاة، فصل فی حکم فساد هذه الصلوات، جلد 2، صفحہ 165، مطبوعہ کوئٹہ)

مسبوق کے بقیہ رکعتیں ادا کرنے کے اصول کے متعلق تنویر الابصار و در مختار میں ہے: "(والمسبوق من سبقه الامام بها أو ببعضها وهو منفرد فيما یقضیه) حتی یشئ ویعود ویقرأ... ویقضی اول صلاته فی حق قراءة و آخرها فی حق تشهد، فمدرک رکعة من غیر فجر یاتی برکعتین بفاتحة وسورة وتشهد بینهما، وبرابعة الرباعی بفاتحة فقط ولا یقعد قبلها" ترجمہ: اور مسبوق کہ جس کی امام کے ساتھ تمام یا بعض رکعتیں رہ جائیں وہ اپنی بقیہ

رکعتیں ادا کرنے میں منفرد ہے، حتیٰ کہ وہ ثنا اور تعویذ پڑھے گا اور قراءت بھی کرے گا۔ اور مسبوق قراءت کے حق میں پہلی رکعت اور تشهد کے حق میں دوسری رکعت پڑھے گا، لہذا فجر کے علاوہ کی نمازوں میں ایک رکعت پانے والا، دو رکعتوں کو سورۃ فاتحہ اور سورت کے ساتھ ادا کرے اور ان کے درمیان تشهد بھی پڑھے اور چار رکعت والی نماز کی چوتھی رکعت میں صرف سورۃ فاتحہ پڑھے اور اس سے پہلے قعدہ نہ کرے۔

ایک رکعت پانے والا مسبوق اگر اپنی دوسری رکعت کے بعد قعدہ کرے، تب بھی نماز ہو جانے کے متعلق درمختار کی عبارت (ونشهد بینہما) کے تحت ردالمحتار میں ہے: ”قال فی شرح المنیۃ: ولو لم یقعد جاز استحسنانا لاقیاسا ولم یلزمہ سجود السہول لکون الرکعة اولی من وجہ“ ترجمہ: شرح منیہ میں فرمایا کہ اگر وہ ان دو رکعتوں کے درمیان نہ بیٹھے، تو بھی استھساناً، جائز ہے، قیاساً (جائز) نہیں اور اس پر سجدہ سہو بھی لازم نہیں ہوگا، کیونکہ ایک اعتبار سے یہ اس کی پہلی رکعت ہی ہے۔ (الدرالمختار مع ردالمحتار، کتاب الصلاة، باب الامامة، جلد 2، صفحہ 417، 418، مطبوعہ کوئٹہ)

سیدی اعلیٰ حضرت امام اہلسنت الشاہ امام احمد رضا خان رحمۃ اللہ تعالیٰ علیہ (سال وفات: 1340ھ / 1921ء) لکھتے ہیں: ”قول ارنج میں اسے (مسبوق کو) یہی چاہیے کہ سلام امام کے بعد ایک ہی رکعت پڑھ کر قعدہ اولیٰ کرے، پھر دوسری بلا قعدہ پڑھ کر تیسری پر قعدہ اخیرہ کرے۔۔۔ مگر اس کا عکس بھی کیا کہ دو پڑھ کر بیٹھا پہلی پر قعدہ نہ کیا، پھر تیسری پر قعدہ اخیرہ کیا، تو یوں بھی نماز جائز ہوگی، سجدہ سہو لازم نہ آئے گا۔۔۔ اقول: (میں کہتا ہوں) یہ فیصلہ بعینہا فتویٰ سیدنا عبد اللہ بن مسعود رضی اللہ تعالیٰ عنہ ہے۔“

(فتاویٰ رضویہ، باب الامامة، جلد 6، صفحہ 381، 380، رضا فاؤنڈیشن، لاہور)

واللہ اعلم عزوجل ورسولہ اعلم صلی اللہ تعالیٰ علیہ وآلہ وسلم

کتبہ

مفتی محمد قاسم عطاری

03 ذوالقعدة الحرام 1442ھ / 14 جون 2021ء

